

Isa, sbejha, ixghelli n-nar!

MASTODONTE

X'AKTARX KIEN JIGGUSTAH LIL MISSIERU. HAREĠ DIK IL-Cortina ġdida tletin sena qabel, sena wara li żżewweġ, u baqa' dejjem biha. Tassew dak iż-żmien il-karozzi kienu jibnuhom f'saħħithom, biex jibqgħu. Mhux bħal tal-lum. Xi ftit jew wisq, bħan-nisa.

Din li jrid bilfors iqabbel lin-nisa mal-karozzi kienet iddejjaqha lil Fleur. Kienet titfa' harsitha fuqu, fuq dak ix-xagħar mimxut lura ġġeljat, fuq dak l-immieher sabiħ donnu minqux, fuq dawk l-ġhajnejn daħqanin, u tishtu. Tishtu bil-qawwa kollha. Tishet dik it-tbissima li tħollok, tishet dak il-lehen għannej, tishet dik il-lehja *sexy* li tinbitlu ma' geddumu u ħaddejh donnha l-pil ta' *teddy-bear*. Kienet tishet dak kollu u l-bqija, li tant kien jogħġobha. Kellha dubju jnawwar ġo fiha: jekk f'dak il-moħħ żgħir moħbi taht dik ix-xuxa kollha ġel kienx hemm il-ħila tal-ġhażla bejn il-karozza u t-tfajla.

Għax Fleur, tfajla bil-kurvaturi f'posthom, bil-karrozzerija armata, u b'żewġ fanali ta' quddiem jgħammxuk kull meta tħares lejhom, kienet bħal tgħix fil-kanzunetti *macho* tar-raba' kwint tas-seklu għoxrin, li jqimu l-karozza, it-tfajla, u ħelsien il-moħħ. U ma tistax tagħtiha tort, għax il-ġuvni tagħha, dak il-biċċa imbarazz gustuż b'xagħru ġġeljat jaħbi dak il-piżella ta' moħħ, kien baqa' jemmen f'Jim Morrison, bħalkieku se jiftaħlu l-bibien ta'... il-Bambin biss jaf fejn! Kienet dinja kemm kemm stramba: Fleur u l-karozza.

Għall-bidu kien Escort... iva, tassew, minkejja li karozza, xorta tissejjah bil-maskil. Imma mbaġħad l-Escort bidlu – aġħdruni, naf li qiegħed nuża l-maskil ma' *karozza* (qisni dawk li jgħidu *xagħru safra!*) imma qiegħed inkun fidil lejn il-fatti – u minflok daħħal BMW ta' l-1991. Ma tistax tagħtih tort: l-Escort sab mazzun jixtrih, u bil-kemxa żgħira li daħħal

seta' jixtri l-BMW u saħansitra baqagħlu xi haġa żejda x'jonfoq f'mawra sa l-Eġittu għall-kaċċa, għad illi f'Malta dak iż-żmien id-delizzju kienu għadhom ma waqqfuhulhomx.

Biex inkunu qed ngħidu kollox, kien bidel il-magna, u l-*spoilers*, u x-xikapsowver, u diversi biċċiet oħrajn, u l-kemxa zghira li daħħal bil-bejgħ ta' l-Escort, malajr taret mar-rih. Imma hekk kien kuntent, għax kellu BMW ħadrani *metallic* qisu għajnejn Fleur. (Għandu mnejn qatt ma ntebaħ li għajnejn Fleur kienu lewn aħdar *metallic* minħabba l-*contact lenses*.)

Għajnejn Fleur ma jaqrahomx. Il-biċċa kienet li ma jafx jaqra, u la għajnejn Fleur u lanqas hwejjeġ oħra. Darba stqarr ma' siehbu, huma u jaraw it-tlielaq Ħal Far, li ngidem ħafna drabi għax ma jafx jaqra. U siehbu kemm fehmu. Għax daqsu jaf jagħraf l-a mill-b. Ħtija ta' l-iskola, li qatt ma fehmithom.

Għajnejn Fleur xort'oħra. Għajnejn Fleur fihom parċmina twila twila miżgħuda kliem tqil, b'ilsien ieħor, li qajla jinftiehem, u ġie li jħares fihom u jara ġamra tixgħel ta' ġibda u ġamra oħra tixgħel daqsha ta' mibegħda... u ma jistax jifhem. Waħda biss kien jifhem: meta tbaxxi kemm kemm rasha, u tħarislu b'dak il-par ħbub jarmu x-xrar, imqarbin, jisparaw dritt f'tiegħu... kull darba li jaqra dil-ħarsa jiskopri kemm il-kobor tas-sit ta' wara tal-BMW jiswa mitqllu deheb! (Dejjem jekk il-kobor għandu toqol... u l-qarrej għandu paċenzja għal dal-lingwaġġ tal-ħabbagozz, imma ntenni li qed noqgħod mal-fatti.)

U x-xhur għaddew, minn fuq il-BMW u minn fuq Fleur. Ġie li, hu u ħiereġ ħa jmur Ħal Far jara t-tlielaq ma' siehbu, għajnejh jaqgħu fuq missieru qed jaħsel il-Cortina quddiem il-garaxx. Tletin sena bl-istess karozza! Wieħed u tletin bl-istess mara! Dan missieru tal-għaġeb! Għax hu ġa qed jaħsibha li la issa flok l-Escort daħħal il-BMW, wasal ukoll iż-żmien li flok Fleur idaħħal tfajla oħra. Għajnejh laħqu waqgħu fuq Solange, ħabiba ta' Fleur, li kellha tarbija ta' sentejn imma kienet għadha qisha ġdida, bla makkaturi, taf iġġerri u taqla' qisha indimunjata.

Kellu biċċa ugiġh ta' ras, imma. Għax fejn jidhlu n-nisa u l-karozzi ħlief taħbil il-moħħ m'għandekx. Xtaq kieku jserrah rasu li lil Fleur jgħaddiha lil xi hadd li jieħu ħsiebha bħalma ha ħsiebha hu. Wara kollox, qdietu sew. Hekk titlob l-irġulija.

Jum fost l-oħrajn, ommu, li minn Spider kif kien iżżewwiġha missieru issa saret qisha Ford Consul, hasditu. Ma riedx jemmen lil widnejh. Baqa' jħares ċass lejha, għax kienet sammritu bi kliemha.

“Meta se tizzewweġ?” staqsietu b'lehen l-innoċenza li kienet baqgħet tgħix fiha minkejja li għadda ż-żmien.

Meta se niżżewweġ? tenna bejnu u bejn ruħu. U ma wegibx. *Meta se niżżewweġ?!*

Dil-mistoqsija kienet qisha “Meta se tixtri Ford Cortina?” *Nixtri Ford Cortina?! Biex nibqa' kkakmat biha għomri kollu?! Jien kelli Escort u bghettu biex dahhalt BMW, u issa ssaqsini iniex se nixtri Cortina? Qisek sibt impjeg għal għomrok kollu! X'kull waħda toħroġ biha din ommi wkoll!*

Lil ommu ma wegibhiex, u hi, miskina, bħal ħafritlu, għax għadu żgħir, għadu ma jaf xejn... U komplet tfarfar bl-istess biċċa li kienet ilha tfarfar biha minn żmien żemżem.

Imma ftit xhur wara lil ommu ferraħha, għax Solange kellha tarbija, x'aktarx minn tiegħu, u hekk lil ommu għamilha nanna, jew x'aktarx-nanna. U missieru ħabat bil-Cortina hekk malli ċemplulu fuq il-*mobile* u qalulu bl-aħbar li sar nannu, jew x'aktarx-nannu, u kellu jixtri karozza ġdida.

U Fleur, li issa ntefġhet ma' sieħbu tat-tlielaq, li wkoll jifhem f'Jim Morisson, ferħitilhom... hi wkoll fi stat interessat... għad li b'anqas ċertezza minn ta' min... x'aktarx tal-*boyfriend*... imma jista' jkun li ta' ieħor ukoll... ma nafux bl-eżatt...

Minjaf fejn hu *t-tmiem*, fejn hu *s-serp*, fejn hu *r-Re Gremxula*...? Kliem Morrison, il-legġenda Amerikana, dejjem jidwi f'widnejhom. Itturrufnat ha jimraħ f'dik l-isteppe bla truf li hemm bejn widnejhom.